

# San Franġisk ta' Paola u r-rabta tiegħu maż-Żejtun

Kitba ta' Pawlu Zammit

Din is-sena, il-knisja qed tfakkar is-sitt mitt sena mit-twelid ta' San Franġisk ta' Paola, fundatur tal-Ordni tal-Minimi. F'ittra li l-Papa Franġisku bagħat lill-Ġeneral ta' din l-Ordni jiddiskrivi lil San Franġisk bħala dak li offra lil knisja u lid-dinja l-misteru tal-ħniena, fonti ta' ferħ, serenità u paċi li avolja għadda tant żmien il-messaġġ tiegħu għadu attwali. Għalkemm dal-qaddis illum hu ftit minsi fi gżiritna u nsibuh biss f'xi statwi u kwadri fil-knejjes, id-devozzjoni lejh għadha hajja f'art twelidu.

San Franġisk tweled ġewwa Paola, raħal viċin Cosenza li jinsab fir-reġjun ta' Calabria fl-Italja t'isfel, nhar is-27 ta' Marzu 1416. Il-ġenituri tiegħu ma setax ikollhom tfal u għamlu wegħda ma' San Franġisk t'Assisi li jekk ikollhom tifel, ta' tlettax-il sena jdaħħluh għal sena fil-kunvent tal-Franġiskani. U hekk għamlu. Wara li għaddiet dis-sena, il-ġenituri tiegħu hađuh

pellegrinaġġ f'Assisi fejn hu ra l-hajja eremita tal-Patrijiet Franġiskani. Tant ispira ruħu li meta wasal lura pajjiżu beda jgħix hajja t'eremita ġo għar fl-art ta' missieru.

Fil-31 t'Awwissu 1452, l-Arcisqof ta' Cosenza ta permess għall-bini ta' kappella fuq din l-art, wara li hu ra l-hajja qaddisa li kien qed jgħix Franġisku. Xi snin wara, Papa Pawlu II sema' bi Franġisku u l-komunità tiegħu u bagħat lill-Viżitatur Appostoliku tiegħu. Wara li mar lura Ruma, il-Viżitatur ta lill-Papa rendikont tal-hajja tajba ta' dawn l-eremiti. Fis-17 ta' Marzu tal-1470, Papa Sistu IV ta l-permess uffiċjali biex titwaqqaf l-Ordni tal-Patrijiet Minimi. Franġisku beda jwaqqaf kunventi oħra fin-Nofsinhar tal-Italja u jivvjaġġa minn belt għal oħra jgħallem l-Evangeli, iħabbar profeziji u jagħmel il-mirakli. Saħansitra l-fama tiegħu saret magħrufa mar-rejjiet tal-Ewropa ta' dawk iż-żminijiet li ta' spiss kien jintalab għal xi pariri u intercessjonijiet ta' fejqan.



Kwadru meqjum fil-Kappella ta' Ġesu' Nazzarenu  
(Ritratt Ismael Cocker)



Kwadru meqjum fil-Katidral ta' Messina - Sqallija


L-iktar storja popolari marbuta ma' dal-qaddis hi dik meta qasam l-Istrett ta' Messina fuq il-mant tiegħu. Ġrajja li seħhet fl-4 t'April tal-1464.

Lejn l-aħħar ta' hajtu, il-Papa bagħtu biex imur għand ir-Re ta' Franza, Luigi XI ġol-belt ta' Tours biex ifejqu. Imma Frangisku ra li r-Re kellu aktar bżonn fejqan ta' ruħu milli ta' ġismu, tant hu hekk li r-Re miet ftit wara fil-grazzja t'Alla. Frangisku qatta' l-aħħar snin ta' hajtu fi Franza fejn miet fil-Monasteru ta' Ġesù Marija ġo Tours nhar il-Ġimgħa l-Kbira fit-2 t'April fl-1507. Hu gie midfun f'dan il-Monasteru. Fl-1562, waqt il-Gwerra tar-Reliġjon fi Franza, il-qabar tiegħu gie meqrud filwaqt li l-fdalijiet tiegħu ġew mogħtija n-nar. Il-ftit relikwi tiegħu li baqa', jinsabu f'kappella żgħira li lllum inbniet fuq il-qabar tiegħu u f'Paola fejn twieled.

Hu sar beatu fis-7 ta' Lulju 1513 u qaddis fl-1 ta' Mejju 1519 mill-Papa Ljun X. Il-Papa Piju XII kien hatru Patron tal-Baħħara fl-1943. L-Ordni tiegħu għalkemm mhux kbir hu mxejred ma' diversi pajjiżi fid-dinja. F'Paola hemm iċ-ċentru ta' devozzjoni lejha b'ħafna pellegrini jżuru l-postijiet fejn għex speċjalment l-għar u l-knisja ta' miegħu. F'Napli, fil-pjazza ċentrali nsibu wkoll knisja sabiħa kemm fl-arti u fl-arkitettura ddedikata għal San Frangisk ta' Paola.

### **Id-devozzjoni lejha f'Malta u fiż-Żejtun**

Jidher li din id-devozzjoni nġiebet minn Sqallija fil-gzejjer tagħna u naturalment l-istejjer dwaru iktar ġibdu l-attenzjoni tal-Maltin lejha dan il-qaddis. L-unika kappella li nsibu






Statwa tal-Ġebel li qabel kienet fil-Kappella tal-Ispirtu s-Santu u llum tinsab  
fil-bitha tal-Knisja tal-Fniena - Bir id-Deheb.  
(Ritratt Ismael Cocker)



ddedikata għalih tinsab f'Hal Qormi u hija kappella privata. Fost l-altari li nsibu ddedikati lil fil-knejjes tagħna nsibuhom fl-Isla, Hal Tarxien u f'Għawdex, fil-Katidral tar-Rabat u fin-Nadur. Fil-Belt Valletta hemm devozzjoni lejha fil-kappella ta' Santa Luċija, fejn hemm altar u statwa. Il-Belt hemm ukoll żewġ statwi tal-ġebel li jinsabu waħda f'kantuniera bejn Triq Santa Luċija u Triq il-Lvant u l-oħra kantuniera bejn Triq San Pawl u Triq San Nikola.

Jista' jagħti l-każ li fiż-Żejtun id-devozzjoni lejha taf il-bidu tagħha lil Giovanni Cassar, Terzjarju Franġiskan, li kien jgħix hajja t'eremita viċin il-kappella tal-Ispirtu s-Santu. Fil-fatt f'dil-kappella, fuq l-altar tad-Duluri nsibu sotto-kwadru ta' dan il-qaddis. Fl-imghoddi fl-istess kappella kienet



Kwadru meqjum fil-Kappella tal-Ispirtu s-Santu  
(Ritratt Ismael Cocker)



Ix-xbieha fl-Arzella tal-Kappellun tar-Rużarju  
(Ritratt Ismael Cocker)

issir il-festa tiegħu. Kien hemm ukoll fratellanza tal-Madonna tal-Karità li wisq probabbli giet ispirata minn din id-devozzjoni għall-fatt li dan il-qaddis fl-ikografija tiegħu dejjem iġibuh bil-kelma *Caritas* maġenb il-bastun li jkollu f'idu. Sa ftit snin ilu fil-kunvent kien hemm ukoll statwa tal-ġebel tal-qaddis imma għal xi raġuni din l-istatwa spiċċat fil-ġnien tal-knisja ta' Bir id-Deheb. Hasra li din l-istatwa spiċċat hemm taqla' fuqha l-elementi tan-natura. Xbieha oħra ta' dan il-qaddis tinsab fl-arzella tal-kappellun tar-Rużarju fil-knisja parrokkjali u fi kwadru iehor fl-Istitut ta' Ġesù Naz-zarenu.

